

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీశంకరాచార్య విరచితం
॥ శ్రీరామభుజంగప్రయాతస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీరామభుజంగప్రయాతస్తోత్రం ॥

విశుద్ధం పరం సచ్చిదానందరూపం
గుణాధారమాధారహీనం వరేణ్యం ।
మహాంతం విభాంతం గుహాంతం గుణాంతం
సుఖాంతం స్వయం ధామ రామం ప్రపద్యే ॥ 1 ॥

శివం నిత్యమేకం విభుం తారకాఖ్యం
సుఖాకారమాకారశూన్యం సుమాన్యం ।
మహేశం కలేశం సురేశం పరేశం
నరేశం నిరీశం మహీశం ప్రపద్యే ॥ 2 ॥

యదాఽవర్ణయత్కర్ణమూలేఽంతకాలే
శివో రామ రామేతి రామేతి కాశ్యాం ।
తదేకం పరం తారకబ్రహ్మరూపం
భజేఽహం భజేఽహం భజేఽహం భజేఽహం ॥ 3 ॥

మహారత్నపీఠే శుభే కల్పమూలే
సుఖాసీనమాదిత్యకోటిప్రకాశం ।
సదా జానకీలక్ష్మణోపేతమేకం
సదా రామచంద్రం భజేఽహం భజేఽహం ॥ 4 ॥

క్వణద్రత్నమంజీరపాదారవిందం
లసన్మేఖలాచారుపీతాంబరాఢ్యం ।
మహారత్నహారోల్లసత్కైస్తుభాంగం
నదచ్ఛంచరీమంజరీలోలమాలం ॥ 5 ॥

లసచ్ఛంద్రికాస్మేరశోణాధరాభం
 సముద్యత్పతంగేందుకోటిప్రకాశం |
 నమద్భ్రహ్మారుద్రాదికోటిరరత్న
 స్ఫురత్కాంతినీరాజనారాధితాంఘ్రిం || 6 ||

పురః ప్రాంజలీనాంజనేయాదిభక్తాన్
 స్వచిన్ముద్రయా భద్రయా బోధయంతం |
 భజేఽహం భజేఽహం సదా రామచంద్రం
 త్వదన్యం న మన్యే న మన్యే న మన్యే || 7 ||

యదా మత్సమీపం కృతాంతః సమేత్య
 ప్రచండప్రకోపైర్భట్టైర్భీషయేన్మాం |
 తదాఽవిష్కరోషి త్వదీయం స్వరూపం
 సదాపత్ప్రణాశం సకోదండబాణం || 8 ||

నిజే మానసే మందిరే సన్నిధేహి
 ప్రసీద ప్రసీద ప్రభో రామచంద్ర |
 ససౌమిత్రిణా కైకయీనందనేన
 స్వశక్త్యానుభక్త్యా చ సంసేవ్యమాన || 9 ||

స్వభక్తార్గణైః కపీశైర్మహీశైః
 అనీకైరనేకైశ్చ రామ ప్రసీద |
 నమస్తే నమోఽస్త్వీశ రామ ప్రసీద
 ప్రశాధి ప్రశాధి ప్రకాశం ప్రభో మాం || 10 ||

త్వమేవాసి దేవం పరం మే యదేకం
 సుచైతన్యమేతత్త్వదన్యం న మన్యే |
 యతోఽభూదమేయం వియద్వాయుతేజో
 జలోర్వ్యాదికార్యం చరం చాచరం చ || 11 ||

నమః సచ్చిదానందరూపాయ తస్మై
 నమో దేవదేవాయ రామాయ తుభ్యం ।
 నమో జానకీజీవితేశాయ తుభ్యం
 నమః పుండరీకాయతాక్షాయ తుభ్యం ॥ 12 ॥

నమో భక్తియుక్తానురక్తాయ తుభ్యం
 నమః పుణ్యపుంజైకలభ్యాయ తుభ్యం ।
 నమో వేదవేద్యాయ చాద్యాయ పుంసే
 నమః సుందరాయేందిరావల్లభాయ ॥ 13 ॥

నమో విశ్వకర్తే నమో విశ్వహర్తే
 నమో విశ్వభోక్తే నమో విశ్వమాత్రే ।
 నమో విశ్వనేత్రే నమో విశ్వజేత్రే
 నమో విశ్వపిత్రే నమో విశ్వమాత్రే ॥ 14 ॥

నమస్తే నమస్తే సమస్తప్రపంచ
 ప్రభోగప్రయోగప్రమాణప్రవీణ ।
 మదీయం మనస్త్వత్ప్రదద్వంద్వసేవాం
 విధాతుం ప్రవృత్తం సుచైతన్యసిద్ధ్యై ॥ 15 ॥

శిలాపి త్వదంఘ్రిక్షమాసంగిరేణు
 ప్రసాదాద్ధి చైతన్యమాధత్త రామ ।
 నరస్త్వత్ప్రదద్వంద్వసేవావిధానాత్
 సుచైతన్యమేతీతి కిం చిత్రమత్ర ॥ 16 ॥

పవిత్రం చరిత్రం విచిత్రం త్వదీయం
 నరా యే స్మరంత్యన్వహం రామచంద్ర ।
 భవంతం భవాంతం భరంతం భజంతో
 లభంతే కృతాంతం న పశ్యంత్యతోఽంతే ॥ 17 ॥

స పుణ్యః స గణ్యః శరణ్యో మమాయం
 నరో వేద యో దేవచూడామణిం త్వాం ।
 సదాకారమేకం చిదానందరూపం
 మనోవాగగమ్యం పరం ధామ రామ ॥ 18 ॥

ప్రచండప్రతాపప్రభావాభిభూత
 ప్రభూతారివీర ప్రభో రామచంద్ర ।
 బలం తే కథం వర్ణ్యతేఽతీవ బాల్యే
 యతోఽఖండి చండీశకోదండదండం ॥ 19 ॥

దశగ్రీవముగ్రం సపుత్రం సమిత్రం
 సరిద్దుర్గమధ్యస్థరక్షోగణేశం ।
 భవంతం వినా రామ వీరో నరో వా -
 ఽసురో వాఽమరో వా జయేత్కస్త్రిలోక్యాం ॥ 20 ॥

సదా రామ రామేతి రామామృతం తే
 సదారామమానందనిష్యందకందం ।
 పిబంతం నమంతం సుదంతం హసంతం
 హనూమంతమంతర్భజే తం నితాంతం ॥ 21 ॥

సదా రామ రామేతి రామామృతం తే
 సదారామమానందనిష్యందకందం ।
 పిబన్నన్వహాం నన్వహాం నైవ మృత్యోః
 బిభేమి ప్రసాదాదసాదాత్తవైవ ॥ 22 ॥

అసీతాసమేత్తైరకోదండభూషైః
 అసౌమిత్రివంద్యైరచండప్రతాపైః ।
 అలంకేశకాలైరసుగ్రీవమిత్రైః
 అరామాభిధేయైరలం ధైవత్తైర్నః ॥ 23 ॥

అవీరాసనస్థైరచిన్ముద్రికాఢ్యైః
 అభక్తాంజనేయాదితత్త్వప్రకాశైః |
 అమందారమూలైరమందారమాలైః
 అరామాభిధేయైరలం దైవతైర్నః || 24 ||

అసింధుప్రకోపైరవంధ్యప్రతాపైః
 అబంధుప్రయాణైరమందస్మితాఢ్యైః |
 అదండప్రవాసైరఖండప్రబోధైః
 అరామాభిధేయైరలం దేవతైర్నః || 25 ||

హరే రామ సీతాపతే రావణారే
 ఖరారే మురారేఽసురారే పరేతి |
 లపంతం నయంతం సదాకాలమేవం
 సమాలోకయాలోకయా శేషబంధో || 26 ||

నమస్తే సుమిత్రాసుపుత్రాభివంద్య నమస్తే సదా కైకయానందనేడ్య |
 నమస్తే సదా వానరాధీశవంద్య నమస్తే నమస్తే సదా రామచంద్ర || 27 ||

ప్రసీద ప్రసీద ప్రచండప్రతాప
 ప్రసీద ప్రసీద ప్రచండారికాల |
 ప్రసీద ప్రసీద ప్రపన్నానుకంపిన్
 ప్రసీద ప్రసీద ప్రభో రామచంద్ర || 28 ||

భుజంగప్రయాతం పరం వేదసారం
 ముదా రామచంద్రస్య భక్త్యా చ నిత్యం |
 పఠన్ సంతతం చింతయన్ స్వాంతరంగే
 స ఏవ స్వయం రామచంద్రః స ధన్యః || 29 ||

|| ఇతి శ్రీరామభుజంగప్రయాతస్తోత్రం సమాప్తం ||